

# ቅድስት ስላሴ

አዐትብ ወእትነሣእ በስመ ኣብ ወወልድ ወመንፈስ ቅዱስ ሠለስተ አስማት ነሢእየ እትመረገዝ እመኒ ወደቁ እትነሣእ ወእመኒ ሐርኩ ውስተ ጽልመት እግዚአብሔር ያበርህ ሊተ በእግዚአብሔር ተወክልኩ።



**ንባባት:** ሮሜ 9:11~11። 1ዮሐ 4: 11~ፍ። ግ.ሐ. 11:11~19። ዮሐ. 8: 51~ፍ

**ስብከት:**  
1.ሣህሉ ለእግዚአብሔር መልዐ ምድረ፥ ወበቃለ እግዚአብሔር ጸንዓ ሰማያት፥ ውእምእስትንፋስ አፉሁ ኩሉ ኃይሎሙ። መዝ. 32:2~6።  
2.ወሐሠሥኩ ገጸከ ገጸ ዚአከ አሐሥሥ እግዚአ ወኢትሚጥ ገጸከ እምኔየ። መዝ. 26:8~9።

ሎሚ ዘኪርናዮ ዘሎና በዓል ሓደ ካብቲ ሰበኸቲ ክሰብክዎ ዘይደፍሩ ብዓላት እዩ። ምኽንያቱ ከአ ምስጢር ስላሴ ክንገልጽ ዓቕምን ቃላትን ስለ ዘይብልና እዩ። ብሓደ ወገን ክርንእዮ ከሎና ሓቂ እዩ ዝመስል። እቲ ዓቢ ሊቅ ቅ. ቶማስ ከም ዝብሎ ብዛዕባ አምላኽ ክንዛረብ ከሎና ዝቐለል እቲ ንሱ ዘይኮኖ እዩ ካብ ንሱ ዝኾኖ ይብል። ብኻልእ አዘራርባ እቲ ብዛዕባ አምላኽ እንዛረብ ካብቲ ናይ አምላኽ እንታይነት አዝዩ ዝረሓቕን ፍሉይን እዩ። ንኣብነት እግዚአብሔር “ሕያዋይ ወይ ጽቡቕ” እዩ እንተበልና አተሓሳስባና ብዛዕባ ጽባቕ ወይ ሕያውነት አምላኽ ዘሎና ርድኢት ድሩት እዩ። ብአእምሮና ክንበጽሖ ክንርድኦ ክንገልጸ ዓቕሚ የብልናን። ጽባቕን ሕያውነትን አምላኽ ብአና ክግለጽ አይክአልን እዩ። ዝኾነ ካልእ መግለጺ ብዛዕባ አምላኽ እንጥቀመሉ ምስቲ ናቱ እንታይነት ዝኸይድ አይኮነን። ናትና አተሓሳስባን አረኣእያን እዩ እምበር አምላኽስ ከምቲ ንሕና እንብሎ አይኮነን።

አብ ምስጢር ስላሴ መጺእና ትርጉምን አብ ማእከሎም ዘሎ ርክብን ክንዛረብ እንተ ኾና አብ ሓደ አምላኽ ስለስተ አካለት አለዉ ክንብል እንከሎና ካብቲ አእምሮ ወዲ ሰብ ዝሓሰቦ ደረት ንወጽእ አሎና። (1=3) ቋንቋ ደቂ ሰብ ነዚ ክገልጽ ሕጹርን ድሩትን እዩ። ንምስጢር ስላሴ ዘይከውን ቃላት ኢና እንጥቀም። ሓደ ምሁር ከም ዝብሎ አምላኽና ዝርከቦ አብ “ዘይፍለጥ ደመና” እዩ። አምላኽ ካብቲ ኩሉ እንብሎ ወላ ሓደ አይኮነን። ከምቲ ንሓደ ዕዉር ኮይኑ ዝተወልደ ሰብ ርእይዎ ዘይፈልጥ ብዛዕባ ቆጽላዊ ሕብሪ ወይ ዘይርእዮ ምንጋሩ እዩ።

አብዚ ናይ ሎሚ ብዓልና ካብቲ ቀንዲ አርእስቱ ወጺእና ብዛዕባ ካልእ ክንሓስብ አይኮነን ዓላማና። ወላእኳ ብዛዕባ አምላኽ ዘሎና አፍልጦ ድሩትን ውሑድን ይኹን ብዙሕ ሓጋዝን ጠቓምን ነገራት አሎና። ምስ ክፍሊ እንታይነቱ ዘራኽብ ውሽጣዊ ርክብ አሎና። እዚ ልዕሊ ኹሉ እንርድኦን እንቕበሎን ሓቂ እዩ። ብዙሕ ሓሳባት ብዛዕባ ምስ አምላኽ ክንራኹብ ክሕግዙና ዝኽእሉ ክንገብር ንኽእል ኢና።

አብ ትምህርቲ ቅ. ቶማስ ከም መሰረታዊ መምርሒ ገሩ ዝወሰዶ ጠባይ ናይ ዝኾነ ነገር እንገልጽ በቲ ናይቲ ነገር ባህሪ እዩ ዝውሰን ዝብል እዩ። በቲ ነገራት ዝገብርዎ ብዛዕብ እምን እንታይ ምዃናም ክንፈልጥ ንክእል። ዝተፈላለዩ ባህርይ ሚኒራላት ካብ ካልእ ሕይወት ዘይብሎም ነገራት ክንፈልግ ንክእል። ናይ ኣታክልቲ ሕይወት፣ ባክተርያን ቫይሩሳዊ ሕይወት፣ እንስሳዊ ሕይወት፣ ናይ ሰብ ሕይወት በብናቱ ክንፈልግ ንክእል። ከምዘሎ እንተ ረኣናዮ ንላምን ፈረስን ክንፋዎሶም ኣይንክእልን ኢና። ጭሩ ካብ መንካዕ ወይ ዓሣ ነባሪ ካብ ሻርክ፣ ጎሪላ ካብ ሰብ ክንፈልግ ኣየጸግመናን እዩ። አብ መንግሥም ዘሎ ፍልልይ አብቲ እንርእዮ ጥራሕ ኣይኮነን። ነፍስወከፎም ሓደ ካብ ውሽጦም ዝምንጩ ሓቂ ወይ ዝብገስ ነገር ኣልኦም። እዚ ካብቲ ውሽጣዊ ባህርዮም ዝመንጩ እዩ። እንስሳ ከም ሰብ ክዛረቡ ኣይንጸብዮምን ኢና። ዝኾነ እንስሳ ይኹን ተኸሊ ዝገብሮ ንፈልጦ ኢና። አብቲ አብ ዕለታዊ ሕይወትና አብ ሰባት ኣፍልጦ ዘሎና ካብቲ ብጠባይቶም በቲ ምስ ሰባት አብ ዝገብርዎ ምውሳኔ ዝተመሰረተ እዩ። ንሰባት ሕያዎት እዮም ንብል ምክንያቱ እቲ ቀጻሊ ጠባይቶም ዘርእዮ ሕያውነት ስለ ዝኾነ። ብኣንጻሩ ጨካናት ንብሎም ምክንያቱ ጨካን ዝኾነ ጠባይ ስለ ዘርእዩ። “ብፍሪኦም ክተፍልጥዎም ኢኹም” ኢሉ ኢየሱስ። “ጽቡቕ ኣም ሕማቕ ፍሪ ክፈሪ ኣይክእልን እዩ ወይ ሕማቕ ኣም ጽቡቕ ፍሪ ክፈሪ ኣይክእልን እዩ” ምክንያቱ ጠባይ ነገራት በቲ ዘርእዩዎ ባህሪ ስለ ዝውሰን።

**ድሩት ኣፍልጦ:**

አብ ገለ እዋን ብዛዕባ ሰባት አብ ጠባይቶም ተመሰሪትና ብዙሕ እንፈልጥ ኮይኑ ይርአየና። እንተኾነ ብዝኾነ መገዲ ኩሉ ናይ ሰብ ጠባይ ክንፈልጥ ኣይንክእልን ኢና። ነፍሲወከፍ ሰብ ከምቲ ሳይንስ ኩሉ ጊዜ ዝበጽሖ ዘሎ ነፍሲ ወከፍ ፍጡር ምስጢር እዩ። አብ ውሽጣዊ ኩነቱ ኣቲና ኩሉ ክንፈልጥ ዘይክኣል እዩ። እዚ አብ ርእስና እውን ከምኡ እዩ። ርእስና ብምሉእ ኣይንፈልጦን ኢና። ባዕልና ንርእስና ምስጢር ኢና። ንርእስኻ ምፍላጥ ከቢድ እዩ።

እዚ አብ ፍጡራት ሓቂ እንተ ኾይኑ ናይ ፈጣሪ ነገር እውን ክገርመና የብሉን። ኣምላኽ አብቲ ዓሚቕ እንታይነቱ ምስጢር እዩ ክንፈልጦ ኣይንክእልን ኢና። እዚ ዝተማህዘ ነገር ኣይኮነን ሓቂ እዩ። ብዝኾነ አብቲ ኣምላኽ ዝገብሮ ተመሰሪትና ንሱ እንታይ ከምዝኾነ ገለ ሓሳባት ክንረክብ ንክእል። እዚ ነገራት ብጠባይቶም ኢና እንፈልጦም ዝብል ኣምር ንኣምላኽ እውን ክምልከት ይክኣል እዩ።

**ትምህርቲ ሓዲስ ኪዳን:**

አብ ሓዲስ ኪዳን ኢና ብፍሉይ ኣፍልጦና ብዛዕባ ኣምላኽ እንረኽቦ ወላ እኳ ናይ ስላሴ ተሎጋዊ ትምህርቲ ድሒሩ ዝመጸ እንተ ኾነ። ሰለስተ ኣካላት አብ ሓደ ኣምላኽ ዝብል ክንርድኦ ኢልና እውን ክንፍትን ኣይንክእልን ኢና። አብ ነፍስወከፍ ኣካል እንታይ ከምዝገብሩ ብምዕዛብ ብዛዕባ እንታይነቶም ንእሽቶይ ፍልጠት ክህልወና ይሕግዘና።

አብ ናይ ግሪካዊ ድራማ አብ ጊዜ ኢየሱስን ቅድሚኡን ዝነበረ እቲ ምርኢት ዘርኢ አብ ርእሱ ሓደ (mask) ድርዲ አብ ርእሱ ይደፍእ እዚ ኸኣ እንታይ ዓይነት ምርኢት ከምዘርኢ ክሕብር ማለት እዩ። ግሪካዊ ቃል ነዚ ድርዲ prosopon (ቃላ ንቓሉ ‘አብ ቅድሚ ገጹ’ እዩ ትርጉሙ) ይብልዎ ነዚ አብ ላቲን ክትርግምዎ ከለዉ persona ኢሎም ንሕና ኣካል ንብሎ። ነዚ ብኣምሳል ክንዛረብ ከሎና አብ ኣምላኽ ሰለስተ ድርዕታት ወይ ሰለስተ ኣካላት ኣለዉ ንብል። ሰለስተ ኣካላት፣ ሰለስተ ተራታት አብ ዝተፈላለዩ ሰለስተ ምንጪ ናይ ተግባር ዝገልጹ። እዚ መግለጺ ኣይኮነን፣ ብመጠኑ ግምት ንርድኢት ክህልወና ብማለት እዩ። እቶም ሰለስት ተራታት ወይ

ተግባራት ናይ ኣብ፡ ወልድን መንፈስ ቅዱስን እዮም። ናይ ስላሴ ሰለስተ ኣካልነት ቦቲ ኣብ መንግሥም ዘሎ ርክብ ኢና ክንገልጽ እንኽእል እምበር ብኻልእ ቀሊል ኣይኮነን ክንገልጽ።

**እግዚአብሔር ኣቦ፡**

ንእግዚአብሔር ከምኣቦ ንርእዮ ፈቃርን ርሕሩሕን ኣቦ። ዝጠራጠር ኣቦ ዘይኮነ ብቐሊል ክትቀርቦ ዝክኣል እሞ “ኣባ” ኢልካ ክጽዋዖ ዝክኣል ኣቦ እዩ። ንሱ ፈጣርን ውሃብ ሕይወትን እዩ። ዝኾነ ጽቡቕ ዘበለ ኣብ ዓለም ክርኣ ወይ ክፍለጥ ዝክኣል ካብኡን ብእኡን እዩ ዝመጽእ። ኣብኡን ብእኡን ምስኡን ኩሎም ነገራት ህልዋት ይኾኑ።

ንሱ ዝግደስ ነቲ ካብኡ ዝረገሐቦ በታኒ ውሉድ ክምለስ ዝጽበን ንኹሉ ዝገበሮ በደል ጨሪሹ ሽዑ ንሽዑ ዝምሕርን ኣቦ እዩ። ንሱ ኣቦ ሓቂ፣ ኣቦ ፍቕሪ፣ ኣቦ ሓልዮት፣ ኣቦ ርትዒ እዩ። ኣብዚ እንነብሮ ዓለም ዘሎ ኩሉ ጸቡቕ ዘበለ ንኣኡ እዩ ዝምስክር ግን ንእሽቶይ ምልክት ካብቲ ንሱ እንታይ ምጂኑ ዝገልጸልና እዩ። ብሓቂ ነዛ እንነብራ ዓለም ክንርእያ እንተ ኸኣልና ነቲ ንሱ ዝገበሮ ብምርኣይ ክንድነቕን ክነመስግንን ምኽኣልና።

**እግዚአብሔር ወልድ፡**

ንእግዚአብሔር ከም ውሉድ ንርእዮ፣ ብዘደንቕ መገዲ ንሱ ኣብ መንጎና ሓዲሩ ንኣና መሲሉ እንተኾነ ብኣንጻር ንሱ ዝገበረልና ክንርድኦ ዘጸግም ቀቲልናዮ። እግዚአብሔር ወልድ ከማና ሰብ ምስ ኮነ ንኣምላኽ ክንርእን ክንሰምዕን ክንሕዝን ክኢልና። ኢየሱስ ንሕሙማት ከሕዊ እንከሎ ዝኾነ ካልእ ተኣምራት ክገብር እንከሎ፣ ምስ ሓጢአተኛታት ምስ ድኹማትን ፍንፋናትን ድኻታትን ክኸውን እንከሎ፣ ባህርይ ኣምላኽ ክንርኢ ክኢልና። ንሱ ንዝኾነ ንኸብሪ ሰብ ዝጉድል ክነቅፍን ነቶም ብግዚኡ ዝነበሩ ካብቲ ዝኸተልዎ ሕማቕ ግብሪ ክምለሱ ክነግሮም ንርእዮ፣ እንተኾነ በቶም ኣዝዩ ዘፍቀሮም ክንጸግ ንርእዮ። ንሱ ኣምላኽ እንከሎ ንርእሱ ኢሚንቲ ገሩ ዝኾነ ሰብኣዊ ክብሪ ሓዲጉ ንኣና ብኹሉ መሲሉና በዚ ኸኣ ናብ ሓቂን ኣብ ዘለዓለማዊ ሕይወት ዝወስድ መገዲ ሓቢሩና።

**እግዚአብሔር መንፈስ ቅዱስ፡**

እግዚአብሔር ከም መንፈስ ንርእዮ፣ ኣብ መንጎ ህዝቡ ሓዲሩ ምንጨ ሕይወቶም ኮይኑ የንቀሳቕሶም ከምቲ ነፍሲ ንሥጋ እተንቀሳቕሳ ንሱ ኸኣ ናይ ህዝቡ ነፍሲ ይኸውን። ኩሉ እቲ እንገብሮ ጽቡቕ፣ ኩሉ ናይ ሰብከተ ወንጌል ስራሕ፣ ንዝኾነ እንግዶትና፣ ኣብያተ ትምህርትና፣ ናይ ማሕበራዊ ዕብየት ተግባራትና፣ ኣብ ሕሙማትን ስኡናትን ዘሎና ተገድሶ፣ ኣብ ልዕሊ ጭቁናትን ፍንፋናትን ዘሎና ፍቕሪ፣ ኩሉ ስራሕ እግዚአብሔር መንፈስ ቅዱስን ብኣኡ ገርና እንፍጽሞን እዩ። ኣብ ዝኾነ እዋን ፍቕሪ ኣብዘለዎ ናይ እግዚአብሔር መንፈስ ኣብኡ ኣሎ።

**ኣብነት ንሕይወትና፡**

ወላ ብዛዕባ እዚ ኹሉ ኣፍልጦ ይሃልወና ንኣምላኽ ንፈልጦ ኢና ክንብል ኣይንኸእልን ኢና። ግን ዝኣክል ኣሎና። እንተ ጸለናን እንተ ኣስተንተናን ምስቲ ዓቕምናን ርድኢትናን ዝኸይድ ኣፍልጦ ኣምላኽ ሃልይና ክንግግብ ንኸእል። ሓደ ነገር ኣሎ ኩሉ ጊዜ ክንዝክሮ ዘሎና ጸዋዕታና ኩሉ ጊዜ ኣብቲ ኣምሳል ኣምላኽ ዝኾነ ሕይወትና ክንግብዮሉን ክነብሮን ይግብእና። ብኢየሱስ ክርስቶስን ብቅዱስ መጽሓፍን ዝተገልጸልና እኹልን ትሩፍን ክሕግዘናን ንርእስና ከም እንሓትት ዝገብረናን ኣብ ኣምላኽ ከም እንቕርብ ዝገብረና ኣሎና። ናይ ነፍሲ ወከፍና ዓላማን መውዳእታ ፍጻሜን

ምስኡ ፍጹም ሓድነት ገርና ክንርከብ እዩ። ነዚ እንገብሮ ልዕሊ ኹሉ ከምቲ ንሱ ዘፍቀረና ክነፍቅሮ፣ ኣብቲ ፍቕሪ ዝጎደሎ፣ ጽልኢ ዝርከቦ ብዘይ ቅድመ ኩነት ክነፍቅር እንከሎና እዩ።

ነዚ ክንገብር ናይ እግዚአብሔር ኣቦ ፈጣሪና ሓይሊ፣ ናይ ጎይታናን መድኃኒናን እግዚአብሔር ወልድ ፍቕሪ፣ ናይ መንፈስ ቅዱስ እግዚአብሔር ስምረት የድልየና። ጸጋን በረኸትን ስላሴ ንነፍሲ ወከፍ ልቡ ከፊቱ ክቕበሎም ንዝደሊ ኩሉ ጊዜ ይክኣል እዩ።

ብዓልና ኣብቲ ምንጭና ዝኾነ ኣምላኽ ተመሊስና እንታይነትና ክንዝክር እሞ መልክዕ ፈጣሪና ኣባና ሓዲሩ ዘሎ ክንሕድሶ ይሓተና ኣሎ። ፍጡረይ ኣበሎኻ ኣበሎኺ እናበለ ኣምላኽ ይደልየና ኣሎ። ሎሚ እነኹ ኃጢአተይ ከቢዱኒ ኣሕፊሩኒ ካብ ገጽካ ተኸዊለ እሞ ምሓረኒ ገጽካ ምለሰለይ ኢልና መንፈስ ተነሳሒ ሒዝና ንቕረብ።

ቅድስት ስላሴ ኣብ ማእከልና ሓዲሮም ዘድልየና ጸጋ ዓዲሎም ሰላም ፍቕሪ ሕድገት ኃጢአት ሂሶም ብሓዲስ መንፈስን ጸጋን ሕይወትና ክንመርሕ በረኸቶም ኣይፈለየና።

ብሩኽ ዓውደ ዓመት ንኹልና።

ኣባ ንጉሠ ፍሥሓ